

అనగనగా ఒక పేదబడి కథ

టీవీ ఆన్ చేసిన్నోలేదో... పొద్దుగల్ల పొద్దుగల్లనే పిడుగులాంటి వార్త. ఒక్కసారి షాకు తిన్న. కండ్లు టీవీకే అతుక్కపోయినయి. స్కోలింగులో ఆ వార్త తిరుగుతనే ఉంది. ఒకటికి రెండుసార్లు గట్టిగా చదివి చూసిన. నేను చూసిన వార్త నిజమే!

ఆగమాగాన సెల్ అందుకున్న. మా ప్రాజెక్ట్ డైరెక్టరుకు ఫోన్ గొట్టిన. బాపు బాత్ రూంలో ఉన్నడట. మాట్లాడిండు. ఈ ముచ్చట రాత్రే తెలిసిందట.

రాత్రంతా మీటింగులేనట. సెకెరెట్రీ, ప్రిన్సిపల్ సెకెరెట్రీ, మినిష్టరు, పెద్ద తలుకాయలన్నీ వచ్చినయట. తలుకాయలు పట్టుకున్నయట. బరువును డైరెక్టరు సెత్తిమీద పెట్టినయట.

“రాజా... ఆ సీక్రెట్ ఏమిటో కనుక్కో అదే పాలసీని రాష్ట్రమంతా అమలుచేద్దాం” సారు అన్నడు.

నేను ‘సరే’ అనక తప్పలేదు! ‘పొద్దుగల్ల పొద్దుగల్ల ఎందుకన్నా ఫోన్ జేత్తిరా దేవుడా!’ అనుకున్న. గాలికి పోయే కంపను తలుగవెట్టుకున్నట్టాయె. నోరు జారినంక తప్పదు గదా. నేను వెంటనే బయలుదేరిన.

ఇంతకీ ఆ పిడుగులాంటి వార్త ఏమిటో చెప్పాలెగదా! ఆ వార్త చెప్పే ముందు రాజు ఉరఫ్ రాజేందర్సింగ్ అనబడే నేను ఎవరినో చెబుత. అప్పుడుగాని ఆ వార్తకు నాకు సంబంధమేమిటో అది నాకు పిడుగు లాంటి వార్త ఎందుకయిందో తెలువది.

★

★

★

ఇరువై ఏండ్ల కింద నేను ప్రైమరీ టీచర్ని అప్పుడు సదువు అదో రకంగా ఉంటుండె. నాదిర్సాబ్ వచ్చిండంటే గజ్జుమందురు. పిల్లగాండ్లకు ఇరువై ఎక్కాలు కిందినుంచి మీదికి మీదినుంచి కిందికి బట్టి పెట్టిద్దును. గుణింతాలు, ఒంట్లు, ఓనుమాలు అన్నీ బట్టి పెడుదురు పిల్లగాండ్లు. ఏ బల్లె చూసినా ఇదే కథ.

సార్లను చూసినా చప్రాసీని చూసినా పిల్లలకు పంచితం రాలుతుండె. ఇంట్లో పిల్లలు అల్లరి జేసినా మంకువెట్టినా 'అగో... దయ్యమత్తుంది' అని భయపెట్టినట్టు 'అగో సారత్తుండు' అని తల్లులు భయపెడుదురు. పిల్లలు కుక్కిన పేనులైదురు.

బడిపిల్లలు సారంటే భయపడుతున్నరని, ఒక్క టెక్స్టుబుక్కులే సదువు తున్నరని వాళ్ళకు బట్టి తెలివి తప్ప పని నైపుణ్యం లేదని గవుర్నమెంటు గుర్తించింది. చదువు ఇట్లనే సాగితే క్రియేటివిటీ దెబ్బతిని శాస్త్రవేత్తలు, తత్వ వేత్తలు తయారుకాలేరనుకుంది. సదువు చెప్పే పద్ధతిని మార్చి 'కృత్యాధార బోధన' పనితో చదువును చెప్పాలనుకుంది. రాజు తలుచుకున్నడు. దెబ్బలకు కొడువలేదు. గవుర్నమెంటు తలుచుకున్నది. అప్పులు పుట్టినయి. ఆండ్రప్రదేశ్ ప్రీ ప్రైమరీ ఎడ్యుకేషన్ ప్రోగ్రాం (అపెప్) ను అమలులో పెట్టింది.

నాలుగైదు బళ్లను ఒక సెంటరు చేసింది. సెంటరుకొక సారును సెకరెట్రీని చేసింది. సెకరెట్రీలందరికి ట్రేనింగులిచ్చింది. వాళ్ళు వచ్చి సెంటరులోని సార్లందరికి ట్రైనింగ్ ఇయ్యాలె.

మా సెంటర్ల నేను సెకరెట్రీని. ట్రేనింగులిచ్చి సార్ల శిలుము దులిపిన. బట్టి పద్ధతిని బంధువెట్టిన. ఆటపాటలతో చదువు చెప్పాలన్న. చార్టులు బొమ్మలు గీయించిన. సీసలతో లబ్బర్లతో బొమ్మలు తయారుచేయించిన. మాడల్ పాఠాలు చెప్పిన పిల్లలకు పని అనుభవం ఎట్ల నేర్పాలో చెప్పిన.

అంతటా మీటింగులు బాగానే జరిగినయి. సార్లు బాగనే నేర్చుకున్నారు. ఈ కొత్త పద్ధతిల సదువు బాగా వస్తదన్నారు. బట్టి పెట్టే పాతపద్ధతి బాగలేదన్నారు.

● పెద్దింటి అశోక్ కుమార్ ●

పిల్లలతో కుండలు గురుగులు చేయిస్తున్నరు. సదువుతో పనికంటే పనితో సదువే మంచిదన్నరు.

ఐదేండ్ల పొద్దుగడిచింది. గవర్నమెంటు అప్పుదెచ్చిన కుప్ప అయిపోయింది. మంచి సదువు వచ్చిందనుకుంది. ఓకసారి సర్వే చేయిస్తే పోలా అనుకుని సర్వే చేయించింది. ఇంతకుముందు టెక్స్టు బుక్కులు సదువుదురు గదా! ఈ సర్వేలో తేలిందేమిటంటే పిల్లలు ఇప్పుడు అది కూడా మరిచిపోయింద్రని. అంతేగాదు... వినడం, రాయడం, మాట్లాడడం గూడా రావడం లేదని.

అందరు నోరు తెరిచింద్రు. 'ఎంత పనైపోయె. కొండెనాలికకు మందేత్తే ఉన్న నాలిక ఊడిపోయె' అనుకుని చేతులు పిసుక్కున్నరు. 'లక్షలపైస రాల్లపాలాయె' అని బాధపడ్డరు. పైగా ఈ సంగతి జనాలకు తెలవద్దాయె. తెలిస్తే బడికి పిల్లలను పంపరాయె...? ఎట్లా?

లోలోపల తోక్కుకున్నరు. 'ఇట్లెందుకయిందని...' సీక్రెట్ గా సర్వేజేత్తే 'బడికి ఒక్క సారుంటే ఐదు క్లాసులకు ఎట్లజెప్పుతదు... ఇద్దరు ముగ్గురన్నా ఉండద్దా" అని సార్లు గరానికచ్చింద్రు.

'అరే...నిజమేరా... కిటుకు ఇక్కడుందా...' అనుకుంది గవర్నమెంటు. నాలికె కరుసుకుంది. ఆగమాగాన అందినకాడ అప్పు తెచ్చింది. వెయిల సంఖ్యలో నౌకర్లు పెట్టింది. సూది తూముల నుంచి ఈగిచ్చి నట్టు వడవోసి వడవోసి కత్తులసొంటి పిల్లలకు నౌకర్లిచ్చింది.

సదువు చెప్పే పద్ధతిని కొంతమార్చింది. ఆపెప్ ను జిల్లా కేంద్రంగా డిపెప్ ను చేసింది. సెకరెట్రీలను తీసేసి రిసోర్సు పర్సన్లను పెట్టింది. ట్రైనింగ్ ల మీద ట్రేనింగులు పెట్టింది.

అప్పుడు నేను మండల రిసోర్సు పర్సన్ ను. బడిపిల్లలతో టెక్స్టులు ఎట్లా సదివించాలె? ఎట్లా నవ్వించాలె...? ఎట్లా ఆకర్షించాలె...? పలుక బలుపం పట్టకుంట ఓనుమాలు ఎట్ల రాయించాలె...? ఇసుకలో మన్నులో ఎట్ల దిద్దించాలె...? అన్నీ మండలం సార్లకు ట్రేనింగ్ ఇచ్చిన. వారాలకు వారాలు క్యాంపులు పెట్టిన.

సార్లు మస్తు నేర్చుకున్నరు. 'అబ్బ ఎంత మంచిగుంది!' అన్నరు. 'ఈసారి సదువు మోత మోగాలె' అన్నరు. కొత్తసార్లు కొత్త మురిపెంతో రంకెలు గొట్టింద్రు.

గవర్నమెంటు ఓ కంట కనిపెడుతనే ఉంది. ముందటి లెక్కన ఐదేండ్లు ఆగితే కొంపలు మునిగి తెలుతయని రెండేండ్లకే సదువు మీద సర్వే చేసింది.

నమ్మి నానవోత్తే పుచ్చి బుర్రలయినయి. ఇప్పుడు సదువుడు కాదు. పిల్లలే బడికి రావడం లేదని తేలింది. బళ్ళలో పిల్లలు సగానికి సగం తగ్గిండ్రు. కొందరు బర్లు గాయవోతున్నారు. కొందరు ఉప్పిడి ఉపాసమున్నా అడిగినంత ఫీజు కట్టి ప్రైవేట్లో సదువుతున్నారు. ఒక్కొక్క బడిలో నలుగురు సార్లుంటే ఇద్దరు పిల్లలున్నారు.

ఈ సారి గవుర్నమెంటు ఇదేమిటని అడుగక ముందే సార్లంతా కోపంగా 'బడి బడికి సార్లనిచ్చిండ్రు సరే! సార్లకు కుర్చీలు వద్దా...? పొల్లగాండ్లకు బేంచీలు వద్దా...? క్లాసు క్లాసుకు రూములు వద్దా...? రూముకో బోర్డు వద్దా...? సదువంటే ఎన్నిగావాలె?" అన్నారు.

"అరే... అట్లనా.. బర్రెను తోలి పనుగడి మరిచినట్టాయె" అనుకుంది గవుర్నమెంటు. వెంటనే 'ఆపరేషను బ్లాకుబోర్డు' (ఒబిబి) స్కీమును పెట్టింది. భూమి పుట్టిన జాగలనుంచి అప్పు తెచ్చింది. బడికి రెండు రూములు. రూముకు రెండు కిటికీలు. బాత్ రూంలు.. లాట్రీన్ రూములు... కుర్చీలు బేంచీలు... సార్లకు జేబు ఖర్చులు... అడిగినయి అడుగనియి... అన్నీ ఇచ్చింది.

ఇస్తూ ఇస్తూ 'ఈసారి గనుక సదువు రాలేదనుకో.. తోలుదీత్త' అన్నది గవుర్నమెంటు.

"తీత్తే తీత్తివిగని... కడుపు నిండుతలేదు" సార్లు అన్నారు.

'సరే' అంది గవుర్నమెంటు. డి.ఎ.లు పెంచింది. ఐ.ఆర్.లు పెంచింది. పే కమీషన్ పెట్టింది. 'సార్లు కార్లల్ల తిరుగాలెసూదు' అన్నది. ఈతాకు జీతం పెంచి తాటాకు దరలను పెంచింది.

అప్పుడు నేను జిల్లా రిసోర్స్ పర్సన్ను. సార్లను ఒక ఉరుకుడు ఉరికిచ్చిన. దుమ్ము దులిపి గడ్డెల గలిపిన. ఎటుజూసిన మీటింగులే!

ఈసారి పిల్లలకు సదువు నేర్చుడు ఒక్కటేగాదు. బడికి దూరమైన పిల్లలను బడికి ఎట్ల రప్పించాలె అనేదాని మీద గూడా ట్రైనింగ్లు జరిగినయి. స్టేటు రిసోర్సు పర్సన్లు జిల్లావాళ్ళకు, జిల్లావాళ్లు మండలం వాళ్ళకు మండలం వాళ్ళు సార్లకు ట్రేనింగు ఇయ్యాలె. ఆ నేర్చుకున్న ట్రైనింగును సార్లు బడిలో అమలుచెయ్యాలె.

రోజుకొక ర్యాలి. వారానికొక మీటింగు. నెలకొక సర్వే... మూడు పువ్వులు ఆరు కాయలు కాచింది.

● పెద్దింటి అశోక్ కుమార్ ●

కొత్త రూములు, కొత్త వసతులు, కొత్తసార్లు, కొత్త సాలరీలు. పిల్లలకు బియ్యం, కొత్తసార్లు పిల్లలను ఆకర్షించడానికి కొత్త ట్రీక్కులు నేర్చిండ్రు. దొమ్మరిగడ్డ లేసిండ్రు. గ్యారడీ ఆటలు నేర్చిండ్రు. సదువు వాగులెక్క పారాలన్నరు.

తీరా ఒకరోజు సర్వే జేత్తే తెలిసిందేమిటంటే ఐదో తరగతి చదువుతున్న పిల్లలకు గూడా ఓనుమాలు ఒక్కటిరెండ్లు రావడంలేదని.

అందరే నాన్ను సల్లవడ్డయి. ట్రేనింగులు బాగానే విన్నరు. సర్వేలు బాగానే చేసిండ్రు. కష్టపడి నేర్చుకున్నదంతా బాగానే అమలు చేసిండ్రు. ఎక్కడ ఏ లోపం లేకుండా జరిగింది. అయినా సదువు రాలేదు. దోని నప్పుడు అయ్యిందిగనీ దొయ్య పారలేదు. ఎందుకు?

గవుర్మెంటుకు కోపమచ్చింది. సార్లందరినీ సస్పెండ్ చెయ్యాలనుకుంది. కాని ప్రభుత్వాలనే మార్చినోళ్ళు... 'మా ఊరికి రండీ' లాంటి ప్రజా ఉద్యమాలనే ఎదిరించినోళ్ళు నిర్భందాల మధ్య నిలిచినోళ్ళు కాబట్టి భయపడి ఒక అడుగు వెనక్కు వేసింది. నప్పిచ్చి ఎలుకను పిల్లి పట్టుకున్నట్టు కొన్ని బడులను మూసింది. కొందరు సార్లను తీసింది.

ఇప్పుడు గవుర్మెంటుకు కొత్త భయం మొదలయింది. బళ్ళు నడీ ఊర్లె ఉన్నయి. బడికి ఒక కమిటీ ఉంది. కమిటీకి ఒక చైర్మన్ ఉన్నడు. చైర్మన్కు ఒక పార్టీ ఉంది. గవుర్మెంటు ప్రతీ పిల్లగాని పేరుమీద నెలకు రెండు వందలు ఖర్చు పెడుతుంది. ఆ విషయంగానీ ప్రజలకు తెలిసిందా....? అని!

వెంటనే సర్వే చేయించింది. పనిలోపని సార్లమీద గూడా సర్వే చేయించింది. తెలిందేమిటంటే ఏ సంగతి ప్రజలకు తెలియదు అని. చివరికి తమ పిల్లలకు సదువు రావడం లేదన్న విషయం గూడా. సార్ల మీద ప్రజలకు గొప్ప నమ్మకముంది. తమ పిల్లలను ఊహించని రీతిలో తీర్చిదిద్దుతారన్న ఆశ కూడా ఉంది.

గవుర్మెంటుకు పెద్ద గండం తప్పినట్టయింది. గుడ్డిలో మెల్ల అనుకుంది. ఏ సంగతైనా ఎంత రహస్యంగా ఉంచినా ఎక్కడో లీకయితుంది. నడీ ఊర్లో బడిఉన్నా ఈ సంగతిని బయటకు పొక్కుకుండా ఉంచినందుకు సార్లను మెచ్చుకుంది. ఉత్తమ ఉపాధ్యాయ అవార్డులిచ్చి గౌరవించింది.

గవుర్మెంటుకు పట్టుదల పెరిగింది. 'పదో తరగతి ఫెయిలయిన వాళ్ళు ప్రైవేట్లో చెబితే సదువు వస్తదెట్ల? పెద్దసదువు సదివిన వీళ్లు గవుర్మెంటుల చెబితే రాదెట్ల...?' అనే ప్రశ్న కంటి మీద రెప్పును వాలనియ్యలేదు.

నాలాంటి క్రియేటివ్ పర్సన్స్‌ను జిల్లాల నుంచి స్టేటుకు తెచ్చింది. గడియ తీరిక లేకుండా ప్రేనింగులకు మీటింగులకు తలలు బద్దలు కొట్టుకుని ప్లాన్‌లను తయారుజేస్తున్నం.

ఇప్పుడు అదే పనిలో తలమునకలై ఉన్న ఇదీ నా సంగతి.

★

★

★

ఇప్పుడు ఆ వార్త ఏమిటో చెప్పితే నేను కాదు... మీరు కూడా పరేషానైతరు. గవుర్నమెంటు సదువులు అటుకు ఎక్కినయని, వాటిని ఎట్ల దించాలో తెలియక మేము నెత్తికొట్టుకుంటున్నం గదా! ఈ సమయంలో తెలిసినవార్త ఏమిటంటే తీగల గుట్ట పల్లె బడిలో మూడో క్లాసు చదువుతున్న పిల్ల తప్పులు లేకుండా సదువుతూ రాస్తున్నదని జమా, తీసివేత, గుణకారం, బాగారం తప్పులు పోకుండా చేస్తుందని.

ఈ వార్త అన్ని పేపర్లో బాక్సు కట్టి వచ్చింది.

బస్సు బయలుదేరేముందు కరీంనగర్‌లో ఉండే దోస్తుకు ఫోన్ చేసిన. అతడు చెప్పిందేమిటంటే తీగల గుట్టపల్లె ఒక చిన్న తండానట. రిమోట్ ఏరియాలో ఉంటుందట. అక్కడ ఉండేసారు గురించి తెలిసిందేమిటంటే వట్టి సోమరిపోతట. మీటింగులకు సరిగ్గా వచ్చే వాడు కాదట. సర్వేలు, ర్యాలీలు చేసేవాడు కాదట. ఒకసారి వారం రోజులు ప్రేనింగుకు రానందుకు కేసు సీరియస్ అయిందట. పనిషమెంటు కింద తీగలగుట్టపల్లెకు పంపిండ్రట.

నాకు నమ్మబుద్ధి కాలేదు. నా మిత్రుడి యూనియన్ ఈ సారు యూనియన్ వేరు వేరు కావచ్చుననుకున్న. అందుకే అబద్ధం చెప్పిండనుకున్న. ఇంకో ఇద్దరు ముగ్గురు మిత్రులకు ఫోన్ చేసినా అదేమాట.

అరే.... అంతసోమరిపోతంటరు. సదువు ఎట్ల నేర్పిండు...? ప్రేనింగుల్లో తలలు పండినోళ్ళు సాధించనిది ఇతను ఎట్ల సాధించిండు" అనుకున్న.

బస్సువేగంగా పోతుంది. నా ఆలోచనలు అంతకంటె వేగంగా పోతున్నాయి. అక్కడికి వెళ్తే తప్ప అసలు సంగతి తెలువదనుకున్న. నాలుగు బస్సులు దిగి. నాలుగు ఆటోలు ఎక్కి కొంత దూరం నడిచి పొద్దుపొడిచే సరికి ఆ ఊరై దిగిన.

ముందుగా సదరు పిల్ల ఇల్లు తెలుసుకుని ఇంటికి పోయిన. ఇంటిముందు లైనుంది. చినిగిన గౌను రేగినజుట్టుతో కూర్చుంది పిల్ల. ముక్కుపొంట

చీమిడికారుతంది. అది అప్పుడప్పుడు పొక్కలోని ఎలుక లెక్క బయటకు తొంగి చూసి గరుక్కున లోవలికి పోతుంది. కారట్లు చదివించుకునేటోళ్ళు, రాయించుకునేటోళ్ళు గుంపుగా ఉన్నారు.

పిల్ల టకటక సదువుతుంది. చకచక లెక్కలు చేస్తుంది. బిరబిర రాస్తుంది. నాకు సంతోషంతో కండ్లల్ల నీళ్లు తిరిగాయి. సాక్షాత్తు సరస్వతీదేవినే చూసినట్టు అనిపించింది.

ఈ సదువు నేర్పాలనే కదా ఇన్నేండ్లు మేము కొట్టుకున్నది... ఇట్ల తీర్చిదిద్దాలనే కదా ఇన్ని పథకాలను అమలు చేసింది... ఈ మార్పుకోసమే కదా ఇన్ని కోట్లు ఖర్చు పెడుతున్నది అనుకున్నా.

పక్క ఊరి నుంచి వచ్చానని అబద్ధం చెప్పి ఒకరోజూ రాయించుకున్న రాత గుండ్రంగా చెక్కినట్టే ఉంది. ఒక్క తప్పులేదు. రెండు మూడు మాటలు పొగిడి సదువు ఎట్ల, నేర్చుకున్నవని ఆరాతీస్తే సందు ఇయ్యలేదు. 'చెబితే నేర్చుకుందామనే' అన్నట్టు చూసి నవ్వేసింది. ఆ సారునే తెలుసుకుందామని బడిదారివట్టిన. నదుస్తుంటే తెలిసిందేమిటంటే ఇంకో పదిమంది వరకు ఇట్లనే తయారైతున్నారని.

మామూలుగా అది పిల్లలు బడికి పోయేయాలి. ఎక్కడ చూసినా బజార్లపొంట సంచులేసుకుని సైకిండ్లేసుకుని పిల్లలు కోళ్ళు తిరిగినట్టు తిరుగుతుంటారు. విచిత్రంగా నాకు ఒక్క పిల్లగాడు కనిపించలేదు. ఆ రోజు సెలవా అంటే అది కూడా కాదు. 'ఎందుకబ్బా' అనుకుని బడికి చేరుకున్నా.

నాకు కండ్లు దిరిగి పడ్డట్టయ్యింది. బడి బడిలెక్కలేదు. బడిల పిల్లలు లేరు. ఊరై ఉండే గోజలు బడిలో ఉన్నాయి. బడిలో ఉండే పిల్లలు ఊరై ఉన్నారు.

మేము నెత్తినోరు మొత్తుకుని చెప్పిన అందమైన తరగతి, గదిలేదు. పచ్చటిచెట్లు లేవు. ఎస్.ఎస్.ఏ. పెన్సిల్ బొమ్మలేదు. గోడలమీద రాతలు లెవ్వు. విరిగిపోయిన బోర్డును చూస్తే తప్ప దానిని బడి అనలేం. బడిపక్కనే సారు ఇల్లు. పది దాటినా బడి తెరువలేదు.

నేను బడి దగ్గర ఒక చెట్టుకింద కూసున్నా. అప్పుడప్పుడు రోడ్డు వెంట పిల్లలు పోతండ్రు. ఒకడు బర్లతోని పోతండు. ఒకడు గడ్డికి పోతండు. ఒక పిల్ల సంటిపిల్లలను ఆడితంది. ఒకలు మక్కలు ఎండకు బోసి కావలున్నారు. పెద్దలు పనుల మీద అడవికి పోతండ్రు.

పొద్దు నడీనెత్తిమీదికి వచ్చినంక అయ్యగారు బడికి వచ్చిండు. ఈ దొర సదువేం ఎలుగవెడుతడో సూద్దామని కొంతసేపు బయటనే ఉన్న. గంటయింది రెండు గంటలయింది. బెల్లు కొట్టింది లేదు. బడి సాగింది లేదు. ఎప్పుడో ఒకలిద్దరు పిల్లగాండ్లు వత్తండ్రు. గంటనో అరగంటనో ఉండి పోతండ్రు. సదరు మన కథానాయికనైతే గడ్డిమోపుతోనే వచ్చింది. మోపుకు నన్ను కావలివెట్టి బడిలోకి పోయింది. అరగంట తర్వాత ఇంటికి పోయింది.

లోపలికి పోయి చూస్తే గాని తెలువదని లోపలికి పోయిన. నిజానికి ఐదేండ్లు దాటకుండా ఆ బడికి రావద్దు. కానీ రెండేండ్లు మూడేండ్లున్న పిల్లలు గూడా వస్తండ్రు. ఇద్దరు ముగ్గిరిని ముందటేసుకుని అరగంట గంట కూసుంటుండు సారు. ఇదేం సదువంటే నోరు తెరువలేదు. నేను ఎవరినో చెప్పిన తర్వాత నా మొఖమే సూడలేదు.

నా దోస్తులు చెప్పినదంతా నిజమే అనిపించింది. టైం లేదు. టైం టేబిల్ లేదు. సారు కూసున్నడంటే లేస్తలేదు. వచ్చేటోడు వస్తండు. పోయేటోడు పోతండు. బడిలో డ్రాపవుట్... ఎన్రోల్... ఏ వివరాలు లేవు.

“అయ్యల్లా... బడిని ఇంత అద్వాన్నంగ నడుపుతుండు..’ అనుకున్న. రోజూ వండా, రెండు వందల కిలోమీటర్ల దూరం నుంచి బస్సులల్ల, ఆటోలల్ల, అలిసిపోయివచ్చే బీచర్లు గూడా టైంను పాటిస్తరు. ఈ దొరేంది బడిని నాశనం జేత్తండు అనుకున్న.

‘ఇటువంటి వాళ్లు విద్యా విధానానికే చీడపురుగులు. వీళ్లను ఏరివెయ్యకపోతే సమాజం బాగుపడది’ అనుకున్న.

ఎం.ఇ.వో. ఎమ్మార్పీల మీద కోపం వచ్చింది. వీళ్లంతా ఏం జేస్తండ్రు చూస్తలేరా అనుకున్నా. రిపోర్టును రాసుకుని సస్పెండ్ యాక్షన్ కోసం డి.ఇ.ఓ.ను కలిసిన.

అక్కడ డి.ఇ.వో. చెప్పింది విన్నంక నా కాళ్ళకింద భూమి కదిలింది. సదరు ఆ ఉపాధ్యాయుడు అరు నెలల నుంచి లీవులో ఉన్నడట. డి.ఇ.ఓ. అతని ఫైలు ఒకటి నా చేతికిచ్చిండు.

అందులో ఒక ఉత్తరముంది.

నేను లీవులో ఉన్నాను కాబట్టి మీ టైం టేబిల్తో పనిలేదు. నా టైం టేబిల్ నాకుంది. అసలు దాని అమలుకోసమే లీవు పెడుతున్నాను. అరువై మంది పిల్లలకు ఏడాదిలో మీరు ఆశించిన లక్ష్యాలను సాధిస్తాను. చదువు నేర్పడమన్నది

సాంఘిక అవసరమైతే అది నేర్చుకోవడమన్నది సామాజిక ఆర్థిక అంశం. అది ముందు గుర్తించాలి. పాలసీల అనుకరణ పెద్ద ప్రమాదం. ఒకచోట విజయం సాధించిన పాలసీ ఒకచోట చతికిలబడవచ్చు.

ఒకవేళ నేను ఇందులో విజయం సాధిస్తే నా పాలసీ ఏంటని అడక్కండి. అది అందరిమీదా రుద్దకండి. ప్రైమరీ టీచరే పెద్ద పాలసీ. స్థానిక అవసరాల దృష్ట్యా పాలసీని తయారుచేయగల సమర్థుడు ఆయన. మీరు చేయాల్సిందల్లా స్వేచ్ఛను ఇచ్చి పనిని నిర్దేశించడం. ఫలితాలను సమీక్షించడం. ప్రైమరీ టీచరును ఏ చట్టాల మధ్య బిగించకుండా కొంతమందిని దత్తత ఇవ్వండి. ఫలితం చూడండి.

చదువు నేర్పడమన్నది మొగ్గ పువ్వుగా విచ్చుకున్నంత కళాత్మకంగా పువ్వు కాయగా మారినంత దీక్షగా జరగాలి. దానికి ఇన్ని కోట్లు ఇన్ని ఫీట్లు అవసరం లేదు. దానికి ప్రకృతిలో ఉన్న స్వేచ్ఛ కావాలి. కాతపూతలేని చెట్టును పెరికివేస్తాంచూడు. ఆ శిక్ష కూడా కావాలి.

అన్నింటికంటే ముఖ్యవిషయం... అందరం ప్రజలకోసం పని చేస్తున్న వాళ్లమే! వాళ్ళ ముందు ఏ విషయమూ దాచకూడదూ. అంతకంటే నేరం ఇంకొకటి లేదు.

ఉత్తరం పూర్తయింది.

కింద పేరు .. సంతకముంది.

డి.ఇ.ఓ. వైపు చూశాను. ఏదో ఆలోచనల్లో ఉన్నాడు. ఆ ఉత్తరం ఎన్నోసార్లు చదివినట్టు అతని చూపులే చెబుతున్నాయి.

అంతవరకు పాలసీలను రుద్దడం తప్ప రూపొందించుకోవడానికి వ్యక్తిగతంగా స్వేచ్ఛ ఇవ్వని నాకూ అనిపించింది. 'ప్రైమరీ టీచరు గొప్ప వనరు కదా! ఇలా ఎందుకు చేయగూడదు' అని.

అతడు కేంద్రంగా ఇప్పుడు నా అన్వేషణ మొదలయింది.

● అదివారం, వార్త - 25 జూన్, 2006 ●